

## २. सन्त फरीअ जी वाणी

### जो भावार्थु

दिलियों मुहबत जिनि सेई सचिआं

फकीर साहिब शेखु फरीद साहिब जनि फरमाईनि था पंहिजे  
महबूब में दिलि घुरये दिलिबर श्रीराम में आनन्द घन सनेह जे धाम में,  
निष्काम दिलि सां, जंहि दिलि सां पुट स्त्री धन खे प्यारु कजे, उन दिलि  
सां सचे स्वामीअ में मुहुबत आहे जनि जी उहे सचा आहिनि ऐं सचा  
थींदा, जद्दी सतद्वीप न रहंदा, चोढ़हं लोक न हूंदा, सर्वखण्ड ब्रह्मण्ड  
लयि थी वेंदा इहड़े सुज जे समय में भी विखंह जे वसंव वारा वर सां  
हिंदोरे में झूलंदा, अनुरागु रसु

बीज जे चण्ड वांग्यां वधन्दडु आहे । रागानुगा भक्त मरण खां पोइ भी  
प्रीति खे होश में आणें अगिते वधाईनि था । उन्हनि जे दिलि जी  
भागवती मुहबत करुण रस वारी आहे । चांद्रोकी राति वांग्यां मधुरमा  
फैलाए थी, केतिरो आकर्षणु करे थी, केतिरो मोहितु करे थी, परम  
मादकता जो नशो चाड़िहे थी । उन्हनि पर वसि प्रीति वारनि  
पुण्यात्माउनि जी प्रवीणता प्रगलभ्यता खे धन्यु आहे ।

दिलि वही दिलि है, जिस में तेरी यादि रहे ।

वह सलामत रहे, खाना: उनका आबादि रहे ।

इति श्री प्रथम पंक्ति:

हाणे शुभमति देवजाउनि जा लछण चई अशुभमति दैतनि जो  
अवगुणु चवनि था ।

जिनि मन होरु मुख होरु से काढ़े कचिआ ।

जिनि गन्दनि जे मन में पाणु पूजाइणु हैं धनु कमाइण जो स्वार्थु  
आहे । मुख सां कपट प्रीति देखारे परमार्थ जा वचन चवे थो । उहो  
लबाड़ी, कचो भाड़ी, प्रीति बिगाड़ी आहे, उन जो साहिब जे दरबार में  
कारो मुंहड़ो थींदो ।

सियाणा चवनि था त -

अन्दरि हिकिड़ी बाहिर बी, तंहिखे लानत लखु

तहिंखां भलो अकु, सेके ब्रिधिजे सूर खे ।

चंगा कहिड़ा आहिनि -

अन्दरि अच्छा बाहिर अच्छा, अच्छौं अच्छा चित

निरलोभी नेही घणा, ऐसे सजण कित ।

इति श्री बी पंक्ति:

रते इश्क खुदाइ रंग दीदार के ।

जेको खुदि आहे, सो खुदाइ आहे ।

तात्पर्यु छा आहे ? त पाण सचो अगे हुयो, हाणे भी आहे, अगिते भी हूंदो । पाण जहिड़ो ब्रियो कोन अथसि जंहि खां सलाह पुछे । तंहि करे लासानी आहे ।

थिरु नारायणु थिरु गुरु, थिरु साचा उपदेशु

बी खलकत थिरु न रहंदी, हिकड़ो उहो खालिकु सिरजण हारु मायापति भगुवन्तु औं ब्रिया उन जे रंग में रतल दीदार जा प्यासी, न हलण वार उज में अघायल । अश्क जे आगि में पाणु पचाइण वारा बन्दा सिक सन्दा थिरु रहन्दा । उन्हनि जी थिरता वेदपुत्री गीता में वाणीपति भगुवन्तु सच्चिदानन्द आनन्दुकन्दु श्री कृष्णचन्द्रु महाराजु चवे थो ।

श्लोकः- बीजं मां सर्व भूतानां विद्धि पार्थ सनातनम् ।

अह मादिश्च मध्यश्च भूतानामन्त एव च ।

आराधनानां सर्वेषां मत्पदाराधनं परम् ।

तस्मात्परतरं पार्थ मद्भक्तानां समर्चनम् ।

इति श्री पदम पुराणे भावन भगवद्भक्ति

सनेह सागरु रूप उजागरु कुर्ब निकेतु करुणा सिंधू दीनबन्धू दुख रहिति दयालु, अजरा पुराणु बिना चाह के रक्षक, अज्ञाति सर्वज्ञु अकुतोभय आनन्दालय कल्याणांगनु यशोदानन्दनु भगवान् चवे थो

- संसार रूपी वण जे प्रगट थियण जो बिजु मां आहियां । जगत खां अगि में भी सत् हुयुसि, हाणे भी मां प्रकृति सहित सत् आहियां । सभिनी जीवनि जे अन्त में भी मां ज्योतीशु सत् थींदुसि औं ब्रिया जेके भी ध्याइण जोगु देवी देवता आहिनि तिनि

खां परे रक्षा करण वारा मुंहिजा पदपंकज आहिनि । विक्षेप खे निवारणु करे निर्वारानकु शान्ति सुखु दींदा आहिनि । अविद्या जे निंड जो आवर्णु लही जद्दी जीवु जागे थो पोइ रस जी पुरीअ में प्रवेशु करणु चाहींदो आहे ।

मुंहिजे पदपंकज खां परे रस जे स्थान जा मालिक रसिकराज सन्त आहिनि । मुंहिजी सेवा खां सहस्त्रगुणा वधीक रस भरियनि भक्तनि जी सेवा आहे -

कौशलपति सेवक सेवकाई

कामधेनु शत सरस सुहाई ।( श्रीरामायण )

जेके मुंहिजे दासनि जा दास न आहिनि । सिधो मुंहिजा दास था चवाईनि उहे मुंहिजा दास न आहिनि । पाखण्डी जमदण्डी थींदा । तोड़े मुंहिजो निर्मलु नामु जसु निष्कपटु चवन्दा, भक्ति कंदा हुआ भी जम पूरि वेंदा यां प्रेम जूणि में भिटिकन्दा ।

इहा गाल्हि .बुधी मुंहिजा पूजारा ज्ञानी भक्त खेदु न मननि । सन्त मुंहिजे सिर जा साईं आहिनि । ब्रह्मा, शंकर, पद्मालया औं पंहिजे सुखरूप आत्मा खां भी क्रोड़ गुणां भोरड़ा भक्त मूखे प्यारा आहिनि, पंहिजनि प्यारनि सां द्वेषु करण वारनि सां कींअ प्रीति जो नातो रखंदुसि । जेके मुंहिजे पेरनि जी पूजा कन्दा, अन्दर में सिर लाहिण जी आशा कन्दा, तिनि ते कृपा कलर में बिज वांग्यां थींदी ।

ज्ञानी भक्त भी पंहिजे आत्म सुख औं बैकुण्ठ सुख वास्ते मुंहिजी सेवा कनि था पर मुंहिजा लादुला नंढ़िड़ा पुटिड़ा इन्हनि टोलनि औं खेदूणनि में न परिची करे केवल माखे हैं मुंहिजे कुशल मनाइण वारी सेवा खे हृदय में अविचलु विराजमानु करे, घोर

नरकनि औं भूत प्रेतनि पतंग पक्षुनि जे भी जूणियुनि जो भयु न था करनि ।

कहिड़ा लाल लछणनि सां भरियल मुंहिजा भक्तराज आहिनि, चित खे चरणनि में लगाईदा हुआ अखियुनि मंझां आंसुनि जी झर वरसाईदा हुआ, गदि गदि कण्ठवारी ज़िभिड़ी सां मिठ बोलड़ा नितु नितु नवां गुण गाईदा हुआ पिरधन वारी विखंह सां माखे प्रभाईदा हुआ ।

जियें छिक जे समय में मुंहुं चिबो करे अखियूं पूरे मथे निहारे लज्ज सम्भरी विहंदा आहिनि तियें प्रियतम जे पूर पवण जी वेलड़ी में लज्ज लोलपता छदे, अखियुनि खे पदपंकज में गदे, सहायक गुर सन्तनि खे सदे सजल बादल वति हृदय ज़िबान नेत्रनि खे भरींदा हुआ ।

मुंहिजो प्रतापु ज़ाणी, कीन ज़ाणी, भोले भाव सां मुंहिजी भक्ति महाराणी अ खे माता वति समुझी अंगल कंदो हुयो, बाल वति भाकुरु पाईदो हुयो, पंहिजा अवगुण गणींदो हुयो, मुंहिजा शुभ गुण सुणींदो हुयो, जग जी ताति छदे मुंहिजे सुखी थियण जी रिथ रिथींदो हुयो, पघिरियल हियांव वारी कियास भरी मुंहिजी गाल्हिड़ी गणींदो हुयो, विरह भरी वाणीअ में गद् गद् थी, गूड़िही सिक वार गलीअ में रहमत कंदो हुयो, मुंहिजी दुख भरी लीला खे सम्भारे रुअंदो हुयो, मुंहिजे सुख भरिये समय खे दिसी खिलंदो हुया, खुशि थींदो माखे मिठी लोली देई खण्डू खीर खावाईंदो हुयो, चरणनि जी रज वरसाए अमित भुवननि खे पवित्रु कंदो हुयो, उन अद्भुत रंगति खे प्रेम भरी पंगति में वर्डींदो हुयो उन दिलिबर जे दीदार वारे रंग में बुधि कण्ठ अश्रू जो अद्भुत आनन्दु दिसंदो हुयो, वरी कदहिं मुखं बन्दि करे अखियूं हिक

जगह ते अड़ाए अकुण्ठित हृदय सां मुंहिजी ब्रज माधुरी लीला दिसंदो हुयो, श्रद्धा वन्तनि खे मुंहिजे पद पंकज में भेट रखंदो हुयो, पंहिजे सुख समय खे साफल्यु थो करे ।

मुंहिजी नंढ़िड़ी भक्ति महाराणी जा भोलिड़ा बालिड़ा माखे जिहड़ा वणनि था, तिहड़ो दुन्न मंझा निकतलु पहिरियों पुटु ब्रह्मा भी प्यारो न आहे औं कल्याणकरु ज्ञानगुरु दानी अवठरु पार्वतीवरु श्री भगवान् शंकरु भी माखे सुखकरु न आहे, औ गुलनि में घर वारी शुभ लक्षणनि सां संवारी श्री लक्ष्मी प्यार भी मनहारी न आहे औं सदां सुखरूप चैतन्य चिद्रूप आनन्द स्वरूप सहज प्रकाश रूप आत्मा में भी सुज पियो दिसां ।

जिहड़ा मिठड़ा वेणनि भरिया, क्यास में कढ़िया, सिक जी गप में गड़िया भगतिड़ा माखे मिठा था लगनि । इन्हनि प्यारनि कुरुलाईदड़नि दासड़नि जो जेको दासु न आहे, उहो मुंहिजो दासु न आहे । जेको मुंहिजे दासनि जो दासु आहे सो दृढ़ वृत्ती दासु आहे ।

इति श्री मुख वाक

विसिरिआ जनि नामु से भुहिं भारु थिए

अमूल्य मानव देही पाए जिनि माया जे मोह में श्रीराम नाम सनेही सां सनेहु न कयो, पंहिजा बोल न पाड़े कयल कोल विसारे वेठा उहे धरतीअ ते भारु थिया ।

श्री वराहपुराण में पृथ्वी माता पुकार थी करे .बुधाए पंहिजे प्यारे मालिक श्री वाराहभगवान् खे त-

सागरस्य न शैलस्य न च भारो वनस्पतेः

विष्णुभक्ति विहीनो यस्तस्य भारो सदा मम ।

बुधु प्यारल पूजारा जिय जा जानिब जियारा ! तूं जो भाकुरु पाए  
अखियुनि मंझा नींह जा नेसारा वहाए कुरिब भरी सिक सां पुछे थो,  
प्यारी वाराही ! तोखे करे अहिंजु त कोन आहे ?

प्यारल दुःख मंझा पुछीं थो मुहिंजो अन्दरु भरिजी अचे थो । मूंखे  
ब्रियो को बि दुखु यां भारु कोन आहे । मुंहिजे मथां सत सागर अथेई  
उन जो भारु न भायां, मंद्राचलु, कैलाशु, हिमाचलु, सुमेरु भी सरसायां,  
अठारह भार वनस्पते पाण तां न लाहियां औ सिन्धु, सरस्वती, सरयू,  
यमुना, गंगा, गोदावरी आदि नंदियूं ठहरायां , पर त्रिलोकपति  
वैकुण्ठाधिपति श्री कमलापति विष्णुदेव खां बेमुख जो हिकु हिकु पेरु  
रखणु पर्वत खां भारी भायां, जंहि मानव देहीअ जो तोसां सनेहु न हुजे  
इहड़े अधम खे गुर शास्त्र जे निंदक खे सुदर्शन चक्र सां सव टुकर  
दिसी आनन्द में न अघायां । इहा आश पुजायां, तवहां जे सन्मुख  
सजणनि जो दर्शनु करे सुखद छत्रु झुलायां ।

फकीर था चवनि-

आपु लिए लड़ लाइ दरि दरवेश से ।

तिनि धन्यु ज़णेदी माय, आएँ सफलु से ॥

उन मधुर गुण गान जे दर ते उहो दरवेशु प्रवेशु कंदो जनि खे श्री  
गुर परमेश्वर पंहिजी लड़ह पाण लगायो आहे । अवलि श्रीगुर शरणि  
बिना छल जे अचणु भी भलो भागु आहे । सतिगुर खां सवाद ईश्वर जो  
जाणणु विधाता भी न लिखियो आहे । ज्ञान खां सवाइ भी गुर अनुग्रह  
सांणु दुख खां छुटी सुख स्थानु माणे थो । इऐं कौंशीतकी उपनिषद् चवे  
थो । श्रीगुरदेव जे भय ऐं सेवा में रही पंहिजी गंदी समुझ विजाइणु भी  
महां भागु आहे, तंहि खां पोइ वचन जो भाउ समुझी हिक

प्यारे में अनुरागु थियणु अचलु सुहागु आहे । दगा खे दागु देई मिठल  
जे माग ते वजणु इहा सची लागि आहे । इन्ही सौभाग्य संदे दर जी  
वाखाण करण वारो प्यारो प्रथम गुरु चवे थो, ईश्वर कृपाल खां दानु था  
घुरनि में दीजे नाम निवासु, तंहि जो फलु-

अन्तरु शान्ति होइ, हीउ ब्रियो दाको तंहिजो फलु-

गुण गावे नानक दासु सतिगुर मतिदेइ ।

हींअ टी सीङ्गिही, इहो गुण गान वारो, अविनाशी स्वाद वारो, पिय  
घर जे सुहाग वारो अतिअन्त सोभारो टियों स्थानु आहे ।

इन्हीअ स्थान जे प्राप्ति खां पोइ दर ते कबूलु था पवनि ।

उन जे माता जी पूजा स्वर्ग में सभेई देवियूं कन्दियूं आहिनि ।

उहो सफलु सन्तु जंहि कुल में प्रगट थिए उहो कुलु जगत पूज्यु  
आहे । उन्हनि सन्तनि ईश्वर खे भी सुपुटो कयो ।

परवृद्गार अपार अगम बे अन्त तूं ।

जिनो पछाता सचु चुमां पेर मूं ॥

हाणे दयानिधि परमेश्वर खे धन्यवाद देई चविनि था त-

हे जीवनि जा प्रतिपालक ! अपारु कृपा सागर, अगम इच्छा वारा बे  
अन्त ब्रह्मण्डनि जा धणी ! जिनि तोखे सचो मालिकु दुख निवारणु,  
विपति विदारणु सुख संवारणु दिसी सची सिक सां सुजातो । निधणिका  
न थी धणीअ वारा थिया उन्हनि जा चरण चुमी अखिड़ियुनि ते लगायां ।  
उन्हनि जे प्रसादि लालन तोसां लिवड़ी लायां ।

तेरी पनह खुदाइ, तूं बखशंदगी ।

शेख फरीदे खैरु, दीजे बन्दगी ॥

खुदाइ छा ? खुद आहि ।



अजि खुद पंहिजी मुराद सां, न बे कहिंजे चवण सां तुंहिजे पवित्र  
पेरइनि जे जुतिड़ी जी ओट वठनि था ।

हे महरबान मालिक ! तूं उन्हनि ते बख़शदगी जी नजर थो करें ।  
उन्हनि जा अभाग मेटे सुखु सौभाग्यु थो दियेनि । हे आनन्द भवन !  
कृपा जी कमी तो वटि कान आहे । शेख़फरीद खे इहा भिक्षा दे जो  
तुंहिजी मिठी विखंह वारी उज्वलु साध संगति जी प्यारी बंदगी दे ।  
महान् भय खां रक्षा करण वारा भगुवन्त ! हिन ग़रीबि द़दीअ जो दोरा  
अघाईदे इनायत करे ।